

# Il-Qanpiena ta' Santa Marija

*Kitba ta' Peter Caruana*

Ftit ilu kont qiegħed inqalleg id-djarju fil-qighan imbiegħda ta' moħħi u Itqajt mal-ġrajja tal-qanpiena li hemm fuq il-kampnar ta' Santa Marija. Din il-qanpiena, li jekk niftakar sewwa hija l-kbira fost l-erbgha li hemm fil-kampnar ta' fuq ix-xellug tal-bieb prinċipali, jiġifieri dak li qiegħed in-naħa ta' Wara l-Bjut, lejn ir-rokna. Għax din il-knisja żgħira nsibhwa wkoll bħala "Tar-Rokna", minħabba d-daħla żgħira li hemm sewwa sew taħt dan il-kampnar. F'din id-daħla hemm żewġ bibien tad-djar, fejn f'wahda minn dawn id-djar, li qiegħda tmiss sewwa mal-knisja, jien dejjem niftakar joqgħod fiha, lil Dun Anton Zammit.

Billi twelidt u għext f'it metri bogħod minn din il-knisja, meta niftakar fiha nħoss bħala nostalgija li ma titlaqnx malajr. Fuq in-naħa tal-lemin tal-knisja kien hemm ħanut ibiegħ id-drappijiet, fejn konna nsibuh bħala "Tan-Nuċa". Bejn dan il-ħanut u l-knisja, hemm daħla żgħira bejn il-ħitan tal-bini. Din id-daħla hi f'għamla ta' żurzieqa kemm xejn wieqfa. It-triq imsejja għal din il-knisja li tibqa' sejra lejn Wara l-Bjut, ma kinitx asfaltata kif hi illum u l-anqas ma kienet watja t-Triq ta' Simmons, jew "Triq il-Ġdida" kif kienu jafuha ħafna. Vjal Simmons, kif hi illum, tinsab sewwa sew quddiem il-knisja ta' Santa Marija. Wara f'it xita li kienet tagħmel fix-xhur xitwin, it-toroq kienu jimtlew bit-tajn u b'ħofor mimlija ilma.

Dak iż-żmien, aħna t-tfal, il-logħob u biex nilagħbu, konna noħolquh u nagħmluh aħna. Niftakar li daqs 50 sena ilu, kien hawn ġenn għall-iskuters. Dawn konna nagħmluhom billi nsibu biċċa njama twila xi 40 c. metru u wiesgħa 10. Mat-tarf ta' l-injama konna nsammru biċċa saratizz u mat-tarf l-iehor nagħmlu qatgħa fl-injama biex indaħħlu rota żgħira tal-hadid. Konna nsejħulha "borrejs" (ballrace). Din ir-rota konna ngibuha mingħand xi hadd li kien isewwi l-karozzi. Biċċa njama oħra twila xi metru u ma' tarf minnha nwaħħlu rota oħra. Din l-injama twila konna nwaħħluha mas-saratizz ta' quddiem. U erħilna naqdfu fuqha kemm kellna saħħa. Mhux l-ewwel darba li din kienet tinkiser u min ikun isuqha jixkana ma' l-art. F'dawn l-aħħar sentejn reġgħet qamet manija għal dawn l-iskuters li xi whud minnhom jiswew daqs sena paga ta' ħamsin sena ilu.

Minn din iż-żurzieqa ta' fejn Santa Marija, konna ntellqu bil-qlib b'dawn l-iskuters. Nibqgħu niżlin Triq Simmons kollha sakemm naslu fejn il-ħanut ta' Wistina, hekk konna nsibuh il-ħanut li kellha Wistina Barbara fil-kantuniera t'isfel ta' Vjal Simmons. Kien ħanut li fih kont issib li forsi ma kienx jinstab fi ħwienet oħra; minn hele sa' furficetti. Dawn it-tlielaq bl-iskuter kienu l-għaxxa tagħna t-tfal. Min jirbaħ ma kien jiehu xejn għajr xi għajta mingħand ommu għax jimtela bit-trab jew tajn. Mhux l-ewwel darba li l-iskuter tinkiser f'nofs tellieqa minħabba l-hotob jew ħofor li kien hemm fit-triq.

Skond il-kitteb Giovanni Faure' u dokumenti qodma ta' żmien il-Viżta ta' l-Isqof Don Baldassare Cagliares, il-knisja ta' Santa Marija bdiet tinbena fis-sena 1415. Fil-fatt insibu wkoll li meta Mons Duzzina ġie Hal Tarxien fl-1575, huwa żar il-knisja ta' l-Assunzjoni ta' Santa Marija. Din il-knisja qadima fiha żewġ kampnari u quddiem il-bieb ewlieni hemm zuntier żgħir fejn issib ħames targiet qabel titla' u tidhol fiha. Jingħad li Zano Azupard, li kien joqgħod il-Birgu, huwa l-fundatur tal-knisja iżda kienet Domenica, l-arma ta' Ġentile Azupard li fl-1508 kompliet tiehu ħsieb il-knisja. Minħabba ħsarat kbar strutturali, il-knisja kellha titwaqqa' u terġa' tinbena fl-1668 fi żmien il-kappillan Dun Gian Maria Barbara.

Inġiebu l-flus mingħand l-Isqof Fra Cocco Palmieri, biex fil-bidu tat-tmintax-il seklu, il-kappillan Dun Ġakbu Murga, seta' jkabbar il-knisja. Hawnhekk ma nistax ma nsemmix lit-Tarxeniz Ġwanni Dumink Calleja li għen fizikament u materjalment biex dan it-ktabbir irnexxa kif mixtieq. Il-kwadru titulari li nsibu illum, hu dedikat lit-Tluġ fis-Sema ta' Marija Santissima Inkurunata. Din il-pittura hi wahda mill-isbaħ xogħlijiet ta' Rocco

Buhagiar li pinga fl-1771. Fuq in-naħa tal-lemin ta' l-altar magġur insibu kwadru antik tal-Madonna tar-Rużarju bil-Bambin, Santa Katerina u San Duminku. Francesco Faure', miż-Żejtun, magħruf bħala l-"Frenċu", li għex bejn l-1849 u l-1915, hadem l-istatwa ta' Santa Marija li nsibu fil-faċċata bejn iż-żewġ kampnari.

Niftakar sewwa li matul il-ġimgha ta' jum Santa Marija, kienet titqaddes quddiesha kuljum u fil-jum ta'

Santa Marija, kienet issir quddiesa kantata. Ghadd ta' nies minn dawk l-inhawi kienu jiġu j isimghu l-quddiesa li Andrea u Tereza Muscat, fl-1826, kienu hallew il-flus ghal dawn il-funzjonijiet. Fi tfuliti niftakar lil Karmenu Massa jiehu hsieb il-knisja. Fil-jiem tal-festa flimkien ma' corma tfal oħra, kont immur ngħin fl-armar tal-knisja. Il-faċċata kienet tintrama bil-bandalori u xi festun bid-dwal. Il-qanpiena l-kbira fost l-erbgħa żgħar li hemm fuq il-kampnar, kienet issemma lehinha biex tgħarraf lin-nies li wassal il-hin għall-quddiesa. F'Jum il-festa kienu jindaqqu moti bl-erba' qniepen.

Għalkemm mhux l-ewwel darba li tlajt fuq il-kampnar biex forsi ndoqq xi qanpiena, aktarx li l-kbira fosthom baqgħet miftakra l-aktar fid-djarju ta' mohħi. Ghaliex din, fi ċkuniti, kienet maħkuma mill-għeġubijiet. Ftīt aktar minn hamsin sena ilu, il-hajja fil-Gzejjer Maltin, kienet għal kollox differenti millum. Ftīt li xejn kien hawn swali fejn wieħed jiddeverti jew jiżfen. L-isfog ewlieni kien iċ-ċinema, li tista' tgħid f'kull pajjiż kien hemm post, jew garaxx, li fih kienu jdawru t-tertuqa, kif kienu jgħidu. Għalina t-tfal, l-għaxijiet tax-xitwa kienu jfissru maqfula d-dar tistudja jew tara kif trid tgħaddi ż-żmien. L-irqad kien isir kmieni għax żgur kienet tkun xi haġa mhux tas-soltu biex tisma' ta' l-imwiet iddoqq.

Il-maltemp ma kienx idejjaqni u forsi kont niggosta 'l ommi tlissen is-“Santa Barbara, la deni u l-anqas ħsara” meta kienet tfaqqa' xi sajjetta qrib. It-tvenvin tar-riħ kien ibegħdni mis-sewwa għaliex l-istħajil ta' haġa fi kribu, kien tabilhaqq inessini l-hajja. Aktarx li meta r-riħ kien ilangas sewwa, il-qanpiena l-kbira ta' Santa Marija, kont nismaghha bħal triegħed lehinha. Dan ma kienx stħajil għaliex miegħi kien hemm għadd ta' nies oħra li kienu j isimghu l-eku tal-qanpiena. Ftīt kienu dawk li taw kas id-daqq tal-qanpiena, għax meta r-riħ iqell, il-hsejjes jikbru u jithalltu flimkien f'armonija naturali.

Iżda jum fost l-oħrajn, ġriet ix-xniegħa li fuq il-kampnar ta' Santa Marija, fil-maltemp, kien ikun hemm xi hadd idoqq il-qanpiena. Dak iż-żmien, il-horsien u l-erwieħ kienu aktar jaħdmu u jissemmew millum, għax f'kull haġa ta' xejn kienu jidhlu, jew idahħluhom. U r-ruħ iddoqq il-qanpiena ta' Santa Marija, ġriet mar-Rahal kollu. Kien hemm min xtaq li jistaħba fuq il-kampnar biex jara r-ruħ tiġbed il-habel tal-qanpiena, imma hadd ma ssoġra jitle' biex jaqta' xewqtu. Għax min kien ser jissogra jkun hemm fuq, fil-maltemp, b'riefnu jdur miegħu Dak ir-riħ qawwi seta' wkoll itajjar lil min jaħsel ikun hemm fuq. Il-ħlieqa tar-ruħ iddoqq il-qanpiena, lili ma nizliltix u f'jum ta' maltemp qawwi, b'riħ ilangas qisu uragan, ħija, jien u xi tlett itfal oħra, tleflifna sewwa fl-inċirata u deffisna beritta f'rasna, biex ix-xita ma xxarrabniex. Intasabna fil-kantuniera biswit il-hanut tat-“Tabibu”, sewwa sew quddiem il-knisja. Ghajnejna ċassi jħarsu 'l fuq b'dehra nistennew ir-ruħ tiġbed il-habel tal-qanpiena. Balleċ id-diwi ħafif tad-daqq tal-qanpiena beda jinstema', iżda ma rajniex erwieħ imqabbdha mal-ħbula. Il-biċċa ħabel li kien hemm marbut ma' l-sien il-qanpiena, ġmielu beda jixxejjer mar-riħ. F'buffura aktar qawwiya, dan il-biċċa ħabel beda jintrefa' 'l fuq u jaħbat b'tisbita mal-qanpiena

Dan kien id-diwi li konna nisimghu u d-daqq tal-qanpiena ma kien hadd, għajr il-biċċa ħabel meġhun mir-riħ, imeslaħ ma' wiċċ il-qanpiena.



# Miriam Ellul

Make up for all occasions  
in the comfort of your home

- Weddings • Engagements
- Pre-weddings • Holy Communion
- Fashion Shows & other Occasions
- Specialises in T.V. make-up
- Courses in Make-up

'Miramati', Triq Biagio Galea, Tarxien • Tel: 21 803936 • Mob: 79408745